


Il-proġett tal-bandiera Maltija b'kollaborazzjoni bejn żewġ suġġetti:



Wara li qrajna l-ewwel kapitlu 'Bnadar Mezzasta' minn *Fuklar Qadim u Bnadar Imċarrta* ta' Trevor Zahra, student partikolari tat-tmien sena ġietu l-ispirazzjoni sabiex jagħmel proġett partikolari għall-klassi. Dan anke għaliex kellu għal qalbu l-festi u kellu anke kollezzjoni ta' statwetti li nziertaw jaqblu mar-rumanz għax it-tieni kapitlu jikkellem dwar il-kollezzjoni ta' statwetti li kellha n-nanna Ġolina. Dan flimkien ma' tlieta minn sħabu ftehm u sabiex jagħmlu l-proġett tal-bandiera. B'kollaborazzjoni ma' għalliema tad-Disinn Tekniku kienu kapaċi jarmaw id-dawl mal-pajp li serva bħala arblu flimkien mal-bandiera fil-klassi tal-Malti. Huma

ramaw il-bandiera u l-antarjola b'tali mod li stajna nagħmluha mezzasta wkoll. Hekk ngħidu aħna, waqt il-qari tar-rumanz il-bandiera ħadet pożizzjonijiet differenti u tifsiriet differenti. Bdejna bil-bandiera baxxa u mezzasta għaliex ir-rumanz jiftaħ bil-funeral ta' Toni u bil-bnadar mezzasta mar-raħal kollu bħala sinjal ta' rispett lejn din il-persuna maħbuba qalb ir-raħlin.

“Jien flimkien ma’ Luca Bellizzi, Juan Cole Attard, Aiden Farrugia u Neil Mansueto ħriġna bl-idea li nagħmlu arblu bil-bandiera ta’ Malta wara li qrajna l-ewwel kapitlu ta’ *Fuklar Qadim u Bnadar Imċarrta* ta’ Trevor Zahra. Jien inħobb ħafna l-festi u għandi kollezzjoni ta’ statwetti fil-kamra tiegħi. Jien u sħabi ftehemna u ppreparajna kollox: għamilna użu ta’ pajp, bandiera ta’ Malta, holder, wajer, ħabel, antarjola, plakka, bozza, u granpun. Jien għamilt il-plakka u l-holder u ħriġt sodisfatt li l-bozza xegħlet.



Neil Mansueto bl-għajnuna tal-għalliema tad-Disinn Tekniku qaxxar il-wajer ħalli jkun jista' jidhol fil-holder kif ukoll fil-plakka. Il-bandiera, l-antarjola u l-ħabel twaħħlu fuq il-pajp bl-għajnuna ta' Luca Bellizzi u Aiden Farrugia. Wara erbat ijiem naħdmu fil-brejks bla waqfien lestejna dan il-proġett. Hawn l-għalliem ħa paċenzja bina għax kien jinkwieta daqsxejn iżzejjed: ma ridnix inweggħu fl-istess ħin! Sadanittant, fir-raba' jum sammarna granpun ġol-ħajt ħalli l-arblu jserrah fuqu. Irbatna l-arblu mal-ħajt b'biċċa fildiferru. Ħriġna sodisfatti għax dak li kellna f'moħħna ħadem. Qegħdin naħsbu għal proġett ieħor għall-Milied li ġej.

Nirringrazzjaw lis-Sur Mark Ciantar tal-fiduċja u l-inkuraġġjament kbir li dejjem jagħtina. Hu jfaħħar ħafna x-xogħol tagħna u kburi ħafna bina! Nirringrazzja wkoll lil kull min għeni nwettaq dan il-proġett. Grazzi wkoll lill-għalliema tad-Disinn Tekniku li għenitna fejn meħtieġ. Grazzi mill-qalb." - Kitba ta' Jake Cauchi.



Artiklu: Is-Sur Mark Ciantar

Il-Proġett tal-Bandiera: Viva Malta u l-Maltin!

